

Hillary stendur at tapa

Fyri bert hálvum ári síðani vísti allar meiningakanningar, at Hillary Clinton fór at vinna á øllum republikanskum mótvalevnum. Men nú er umvent í holuni. Kanningar hjá Zogby International vísa, at uttan mun til hvør av leiðandi republikansku valevnunum verður forsetavalevni, fara teir at vinna á Clinton. Bæði John McCain, senatorur, fyrrverandi borgarstjórin í New York, Rudolph Giuliani, og fyrrverandi guvernørurin í Massachusetts, Mitt Romney, høvdu vunnið á Clinton, var val nú, skrivar ekstrabladet.dk



Møguleiki fyri rentufalli

Í einari røðu í gjár gloppaði varaforsetin fyri amerikanska centralbananum (FED), Donald Kohn, hurðini fyri einari lækking av rentuni í desember. Munurin millum kravið hjá marknaðinum um lægri rentu, og umvendu inflatiónsræðsluni hjá FED, er minkaður. Stuttu USA-renturnar lækka. Kohn segði í røðuni, at FED frameftir má verða »fleksibul og pragmatiskur« í rentupolitikkinum. Og tað verður tulkað sum linking í noktanini av rentulækkan, sum heilivágur móti kredittkreppuni.

Kvart árhundrað í sama starvi

Nærverkið og kanska serliga Heima-tænastan er eitt strævið, men gott arbeiðspláss. Innan fyri fáar mánaðir hava fimm starvsfólk hildið 25 ára starvsdag

STARVSDAGUR

Leo Poulsen
leo@sosialurin.fo

Tað hoyrist javnan um trot á arbeiðsmegi í heimatænastuni, men tað kann neyvan verða tí, at starvsfólkið flýggjar frá tænaðstuni. Í hvussu er kundi stovnurin herfyri hátíðarhalda, at trý starvsfólk høvdu 25 ára starvsdag.

Talan er um tær triggjar heilsuhjálpirnar Selmu Viðstein, Nancy Splidt og Jensiu Jacobsen. Tær starvast allar í Heimatænastuni á

Skálatrøð í Tórshavn.

Stovnurin og tænaðstava hava verið gjøgnum eina ógvusliga broyting og stóra menning frá tí hann byrjaði einaferð í 70-árunum. So umframt tey skeiðini, sum fyriskipað vórðu í 80-unum, hava allar triggjar verið til endurútbúgving á Heilsuskúlanum í Suðri.

Jensia Jacobsen hevur í veruleikanum starvast nógv longri enn 25 ár í Heimatænastuni, men hevur ikki rættiliga gjørt vart við hetta. Tí varð hon tikin við í hátíðarhaldið hesaferð. Hon starvast nú sum kvøldvakt aðruhvørja viku. Tann vaktin byrjar klokkan 15.30 og varðar fram til 23.30.

Selma Viðstein hevur vanligu dagvaktina, sum byrjar klokkan 8 á morgni og endar klokkan 15. Nancy Splidt situr nú í móttøkuni á Heimatænastuni á Skálatrøð.



Selma Viðstein, Nancy Splidt og Jensia Jacobsen kundu herfyri hátíðarhalda 25 ára starvsdag í Heimatænastuni hjá Nærverkinum
Mynd: Jens Kristian Vang

Lági dollarin tín vinningur

Føroya Banki bjóðar nú øllum at seta pening inn á eina nýggja konto, sum kallast Dollarakonto. Dollarakonto er ein innlánskonto, har tú setir peningin inn í seks mánaðir og fær rentu samsvarandi gongdini í dollarakursinum

ÍLØGUR

Leo Poulsen
leo@sosialurin.fo

Føroya Banki bjóðar nú kundum sínum ein nýggjan móguleika at vinna pening.

Og hesin móguleiki er so mikið góður, at hann er heilt váðafríur. Einasti váðin er nevniliga, at í ringasta føri onga rentu fær av tínum innistandandi í gildistíðini.

Hækkar dollarin til dømis 5% teir seks mánaðirnar, tú hevur peningin innistandandi, fært tú 5% í rentu.

Lækkar dollarin, meðan peningurin stendur inni, er iløgan trygg, og tú fært innsetta peningin aftur.

Einasti váðin er sostatt, at ongin renta verður goldin, um dollarin lækkar.

Til ber at seta pening á Dollarakonto frá 26. november til og við 7. desember. Gildistíðarskeiðið er frá 10. desember til 10. juni 2008. Galdandi dollarakursur

verður kursurin, sum danski tjóðbankin ásetir hesar báðar dagar.

Dollarin lágur

- Vit bjóða fram hetta innlánsproduktið nú, tí dollarin í lötuni er søguliga lágur. Við so lágum kursi skuldi móguleiki verið fyri, at dollarin fer at hækka, sigur Marjun Weihe Thomassen, iløguráðgevi hjá Føroya Banka.

Amerikanski búskapurin er sum heild sunnur. Væntast kann, at hann í longdini fer at vaksa, millum annað tí amerikanski tjóðbankin hevur lækkað rentuna júst fyri at skunda undir vøksturin.

Ein vansi er tó, at USA hevur stórt gjaldsjavnahall, og at dollarin av hesum kann vikna upp aftur meira.

Til ber at umleggja øll vanlig innlån og barnaupp-sparingar til dollarainnlån. Tó ber ikki til at seta eftirløn á Dollarakonto.

Marjun Weihe Thomassen,
iløguráðgevi í Føroya Banka
Mynd: Jens Kristian Vang

